

5-6

2016

ISSN-0207-4710

GÖYƏRÇİN



QURBAĞA VƏ ÇƏTİR

Qurbağa gəlsin deyə
Görənlərin xoşuna,
Yağışdan qorunmaqçın
Çətir tutub başına.

Əslində yağan yağış
Deyil onun vecinə.
Yoxsa qaçıb girərdi
Gölməçənin içinə...



KİTABDAN TİKİLƏN EV

Sabah dərsə gedəcək,
Yuxu getmir gözünə.
Fatimə evcik tikib
Kitablardan özünə.

Yaddaşa həkk olunan
Əbədidir, əbədi.
O, kitab kərpiclərdən
Yapacaq elm məbədi...

ƏNCİR

Deyəsən əncir acıb,
Ağzını nə gen açıb?
Yeməyə nə verim ki,
O məndən qalsın razı?! –
Atdım onu ağzıma,
Yumuldu açıq ağzı...

BOTANİKA BAĞINDA

Los Ancelesdə getdim
Botanika bağına.
Çəmənler ağacların
Döşənib ayağına.

Burda çiçək taparsan
Hər boyda, hər biçimdə.
Üzür iri balıqlar
Xırda çayın içində.

Burda ciğirlər, yollar
Calanıbdır uc-uca.
Sayı yoxdur kolların,
Ağaclar hündür, uca...

Hər gül kolu möcüzə,
Hər ağac bir tamaşa.
Botanika bağıdır
Bu şəhər başdan-başa...



BALLI MAŞIN

Oy, maşının üstünə
Nə çox arılar qonub?
Heç belə də iş olar? –
Hamı heyretdən donub.

Gülə-gülə söyləyir
Mənim böyük qardaşım.
Bir yeriyən pətəkdi
Elə bil ki, bu maşın!

Yola dana çıxanda
Bu sürücü çaşmış.
Əyləci bərk basanda,
Bal çəlləyi aşmış...

Necə yaxa qurtarsın
O, qanadlı qoşundan?
Arılar əl çəkərmə
Bal daşıyan maşından?!

KİTAB OXUYAN NƏVƏM

Kitab oxuya-oxuya,
Fatimə gedib yuxuya.
Hər yanı qaranlıq alıb,
Kitab sinəsində qalıb.

Gəzəcək doğma yurdunu,
Vətən ətrini udacaq.
Yuxusunda olsa belə,
Doğma nemətlər dadacaq.

Azərbaycan düzlərindən
Tər çiçəklər dərəcəcək o.
Yəqin nağılın ardını
Yuxusunda görəcəcək o...

DİBÇƏKDƏ BİTƏN ƏLLƏR

Fatimə rəsm çəkib,
Mat qalır kim ki baxıb.
Dibçəkdən gül yerinə
Balaca əllər qalxıb.

Fateh gülür: –Ay baba,
Gəl bu şəkillərə bax.
Əllərdən tutub dartaq,
Fatiməni çıxardaq!

